

સ્વામિત્રીજી



ગુજરાતી ભાષા સમજી ન શકતાં યુવાન દીકરા-દીકરીઓએ યુવાશિબિર દરમિયાન એકાગ્રતાપૂર્વક પોતાની નોંધપોથીમાં
'SWAMINARAYAN' મહામંત્રનાં લેખન કર્યા!

દિવ્ય યુગે નવ યુવા ઉદય પામે છે...

ભગવાનનું કાર્ય કરવા માટે ભગવાન જ પોતાની સર્વ શક્તિ સાથે પોતાનાં ચૈતન્યોને આ પૃથ્વી પર મનુષ્યદેહ ધારણ કરાવી મોકલે છે. આવાં ચૈતન્યોને આપણે “પૂર્વનાં ચૈતન્યો”, “ભગવાનના સંબંધવાળા શક્તિશાળી આત્મા” કે “ભગવાનનું કાર્ય કરવા જ જન્મ ધારણ કરેલાં ચૈતન્યો” રૂપે જોઈએ છીએ, સંબોધીએ છીએ.

આ વખતે યુનાઈટેડ સ્ટેટ્સની યાત્રા દરમિયાન આવા અનેક અક્ષરમુક્તો અને સવિશેષ રૂપે યુવાન દીકરા-દીકરીઓનાં નજીકથી દર્શન કરવાનાં, તેઓની દિવ્ય જીવનભાવના અને ગુરુદરિ સાહેબજીને રાજી કરવાના તેઓના ઉમંગનાં પ્રેરણાદાયી દર્શન થયાં. ખાસ તો યુનાઈટેડ સ્ટેટ્સના વેસ્ટ કોસ્ટ (પશ્ચિમી કિનારા)નાં રાજ્યોનાં સત્સંગી દીકરા-દીકરીઓની સૌ પ્રથમ યુવાશિબિર-‘સાહેબજી યૂથ શિબિર’, લોસ એન્જલસ (૧થી ૪ જુલાઈ) અને ૩૧મો ‘યોગી યૂથ કેમ્પ’, એલનટાઉન (૧૩થી ૧૯ જુલાઈ) દરમિયાનની યુવાશિબિરોમાં સત્સંગી પરિવારોનાં અમેરિકામાં જન્મેલાં, ભણતાં, ઊછરતાં દીકરા-દીકરીઓની સર્જનશીલ શક્તિઓને પ્રભુનાં કાર્યોમાં, ગુરુદરિ સાહેબજીને રાજી કરવાના ઉમંગથી ખીલતી જોઈ ગુરુદરિ સાહેબજી, સદ્ગુરુઓ પૂજ્ય શાંતિદાદા, પૂજ્ય અશ્વિનદાદાના મહિમા, તેઓનાં અધ્યાત્મસિંચન, પ્રાર્થના-સંકલ્પની શક્તિ અને જીવનતપનાં માહાત્મ્યનાં અદ્ભુત દર્શન થયાં.

ઉપરોક્ત બંને યુવાશિબિરો-‘સાહેબજી યૂથ શિબિર’, લોસ એન્જલસ (જે પ્રથમ વખત આયોજિત થઈ) અને છેલ્લાં ત્રીસ વર્ષથી યોજાતા ‘યોગી યૂથ કેમ્પ’, એલનટાઉનનાં સમગ્ર આયોજન - વિષય, વ્યવસ્થા અને સઘળાં સંચાલન યુવાન દીકરા-દીકરીઓની ટીમ દ્વારા જ થયાં. તે સફળ થયાં એટલું જ નહીં; સંપ, સુહૃદભાવ, એકતાના અડીખમ પાયા અને કસોટીમાંથી પસાર થઈ ઝળહળતી સફળતા સાથે સંપન્ન થયાં.

આ બંને યુવાશિબિરોના શિબિરાર્થીઓમાં લગભગ ૨૦% શિબિરાર્થી દીકરા-દીકરીઓ પહેલી વખત શિબિરમાં સહભાગી થયાં હતાં. આવાં શિબિરાર્થીઓ યુવાશિબિર સંપન્ન કરી જ્યારે પોતાના ઘરે પરત પહોંચ્યાં અને તેઓના દૈનિક જીવનમાં ઘરમાં માતા-પિતા અને વડીલોએ પોતાનાં દીકરા-દીકરીઓમાં સત્સંગ, સેવા, વડીલો પ્રત્યે આદર, પ્રાર્થના અને સંસ્કારયુક્ત વર્તનનાં પરિવર્તન નિહાળ્યાં ત્યારે આ સૌ માતા-પિતા અને વડીલોએ પણ ગુરુદરિ સાહેબજી પ્રત્યે ધન્યભાવે નતમસ્તકે વંદન ધર્યાં.

સદ્ગુરુ શાંતિદાદા, સદ્ગુરુ અશ્વિનદાદા અને તેઓનાં માર્ગદર્શને યોગીજી મહારાજના હૃદયરૂપ ભગવા હૃદયના સાધુ અને યુવાઓએ સ્વસ્થ, સંસ્કાર, સત્સંગ અને ભક્તિસભર સમાજનાં નિર્માણમાં જે અપ્રતિમ યોગદાન છેલ્લાં પચાસ વર્ષમાં અર્પણ કર્યાં છે, જે અમૃત સત્ત્વનાં બીજ વાવ્યાં છે અને તેનાં જતન કરી ખીલવ્યાં છે તેનાં દર્શનની ઝાંખી આપણી યુવાશિબિરોમાં વિશેષરૂપે થાય છે.

આ ઝાંખીનું એક જ ઉદાહરણ આપું.

એલનટાઉનના ‘યોગી યૂથ કેમ્પ’માં ૯૦% જેટલાં યુવાન શિબિરાર્થી દીકરા-દીકરીઓ અમેરિકામાં જન્મ્યાં, ભણ્યાં હોઈ ગુજરાતી વાંચી, લખી કે સરખું સમજી શકતાં નથી તે સમજી શકાય તેવી વાત છે. કેમ્પ દરમિયાન અનેક વડીલ સંતોનાં પ્રવચન ગુજરાતીમાં થયાં. આ પ્રવચનો દરમિયાન ગુજરાતી ભાષા સમજી ન શકતાં હોય તેવાં આ દીકરા-દીકરીઓ ચીવટપૂર્વક પોતાની નોટમાં નોંધ લખી રહ્યાં હતાં. તે જોઈ આશ્ચર્ય પામ્યા. વિનમ્રતાપૂર્વક જ્યારે આ દીકરાઓ-દીકરીઓની નોંધપોથી જોવા માંગી, જોઈ ત્યારે તો આશ્ચર્ય અને આનંદ સાથે ગુરુદરિ સાહેબજી, સદ્ગુરુ અશ્વિનદાદા અને સદ્ગુરુ શાંતિદાદાનાં અનુપમ અધ્યાત્મકાર્ય પ્રતિ નતમસ્તક થયાં. સંતોનાં ગુજરાતી ભાષામાં અપાતાં પ્રવચનો દરમિયાન ગુજરાતી ભાષાને ન સમજતાં આ દીકરા-દીકરીઓ પોતપોતાની નોંધપોથીમાં અંગ્રેજીમાં ‘SWAMINARAYAN... SWAMINARAYAN’ મહામંત્ર લખી રહ્યાં હતાં !

નવા દિવ્ય યુગના આરંભની આ દિવ્યતા ગુરુદરિ યોગીજી મહારાજના આશીર્વાદ, ગુરુદરિ સાહેબજીની તપસ્યા અને સદ્ગુરુઓ અશ્વિનદાદા, શાંતિદાદાનાં અધ્યાત્મસિંચનને આભારી છે. ♦

~ સાધુ મનોજદાસ